

හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතනයේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1972 අංක 05 දරන හෙක්ටර් කොබ්බෑකඩුව ගොවි කටයුතු පර්යේෂණ හා පුහුණුකිරීමේ ආයතන පනතේ 24 වන වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමග ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත්කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශකිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාරධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂිලබ්‍ය ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටි, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරුකිරීම්ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත්කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිත බව මගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශනවලින් 2017 දෙසැම්බර් 31 දිනට හෙක්ටර් කොබ්බෑකඩුව ගොවිකටයුතු පර්යේෂණ හා පුහුණුකිරීමේ ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) වර්ෂ 05 කට වැඩි කාලයක සිට පැවත එන සමාලෝචිත වර්ෂයේ අවසාන දිනට එකතුව රු. 577,716 ක් වූ ණයගැති ශේෂය අයකර ගැනීමේ පසුපරම් කටයුතු දුර්වල තත්ත්වයක පැවතුණි.
- (ආ) වර්ෂ 05 කට වැඩි කාලයක සිට පැවතෙන එකතුව රු.338,053 ක් වූ ණයහිමි ශේෂය නිරවුල් කිරීමට කටයුතු කර නොතිබුණි.
- (ඇ) ආයතනය විසින් බාහිර පාර්ශවයක් වෙත කුලී පදනම මත ලබා දී තිබුණු හෝපනාගාරය සඳහා විදුලිය සපයා තිබුණු අතර, ඒ වෙනුවෙන් 2017 ඔක්තෝබර්, නොවැම්බර්, දෙසැම්බර් මාස සඳහා ලැබිය යුතු විදුලි බිල්පත්වල වටිනාකම රු. 34,015 ක් අයකර ගෙන නොතිබුණි.

2.3 නීතිරීති, රෙගුලාසි හා කළමනාකරණ තීරණවලට අනුකූල නොවීම

2009 නොවැම්බර් 13 දිනැති අංක 438 දරන රාජ්‍ය මුදල් චක්‍රලේඛය ප්‍රකාරව රජයේ ආයතනවල ගොඩගැසී ඇති අපහරණය කළයුතු භාණ්ඩ කඩිනමින් අපහරණය කිරීමට කටයුතු කළ යුතු වුවද මූල්‍ය ප්‍රකාශනවල තොග යටතේ දක්වා තිබූ රු.197,496 ක් වූ භාවිතයට ගත නොහැකි පාරිභෝගික ද්‍රව්‍ය සම්බන්ධයෙන් චක්‍රලේඛය ප්‍රකාරව කටයුතු කර නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂයේ ආයතනයේ මෙහෙයුම් ප්‍රතිඵලය රු.2,732,399 ක ඌනතාවයක් වූ අතර ඊට ප්‍රතිරූපීව ඉකුත් වර්ෂයේ අතිරික්තය රු.10,547,296 ක් විමෙන් ඉකුත් වර්ෂය හා සසඳන විට සමාලෝචිත වර්ෂයේ මූල්‍ය ප්‍රතිඵලයෙහි රු.13,279,695 ක පිරිහීමක් නිරීක්ෂණය විය. රජයේ ප්‍රදාන රු.19,380,000 කින් අඩුවීම මූල්‍ය ප්‍රතිඵලය පිරිහීම කෙරෙහි ප්‍රධාන වශයෙන් බලපා තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2013 වර්ෂයේ සිට 2015 වර්ෂය දක්වා ඌනතාවයක්ද 2016 වර්ෂයේදී අතිරික්තයක් ද සමාලෝචිත වර්ෂයේදී නැවත ඌනතාවයක් ද ඇති වී තිබුණි. කෙසේ වුවද, මූල්‍ය ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා වූ ක්ෂයවීම් නැවත ගැලපීමේදී 2013 වර්ෂයේදී රු.106,586,316 ක් වූ ආයතනවය අඛණ්ඩව වර්ධනය වී 2016 වර්ෂයේදී රු.162,043,804 ක් වී තිබුණද, සමාලෝචිත වර්ෂයේදී රු. 158,927,932 ක් දක්වා අඩු වී තිබුණි.

4. මෙහෙයුම් සමාලෝචනය

4.1 කාර්යසාධනය

4.1.1 ක්‍රියාකාරීත්වය හා සමාලෝචනය

පහත සඳහන් නිරීක්ෂණ කරනු ලැබේ.

- (අ) ආයතනය විසින් 2015 හා 2016 වර්ෂවල රු. මිලියන 10.33 ක් වැය කර ආරම්භ කර තිබූ පර්යේෂණ ව්‍යාපෘති 14 කින් ව්‍යාපෘති 05 ක් 2016 දෙසැම්බර් 31 දිනට පෙර සහ ව්‍යාපෘති 09 ක් 2017 දෙසැම්බර් 31 දිනට පෙර නිම කළ යුතුව තිබුණි. එසේ වුවත්, එම පර්යේෂණ ව්‍යාපෘති 2018 ජුනි 14 දින වන විටත් නිම නොකිරීම නිසා පර්යේෂණවලින් ලැබෙන ප්‍රතිඵල අදාළ ක්ෂේත්‍රයට ලබාදීමට නොහැකි වී තිබුණි.
- (ආ) ක්‍රියාකාරී සැලැස්මට අනුව ආයතනය විසින් සමාලෝචිත වර්ෂය තුළ විෂයයන් 07 ක් යටතේ පුහුණු වැඩසටහන් 136 ක් ක්‍රියාත්මක කිරීම සඳහා රු. මිලියන 12.05 ක ප්‍රතිපාදන සලසා ගෙන තිබුණි. කෙසේ වුවත්, සමාලෝචිත වර්ෂය තුළ සැලසුම් කළ විෂයයන් 03 ක් යටතේ පුහුණු වැඩසටහන් 55 ක් පමණක් ක්‍රියාත්මක කර තිබුණි.
- (ඇ) ජාතික ආහාර නිෂ්පාදන වැඩසටහන යටතේ ගොවීන් සවිබල ගැන්වීමේ එක්දින පුහුණු වැඩසටහන් 17 ක් දිස්ත්‍රික්ක 16 ක පවත්වා නිලධාරීන් 850 දෙනෙක් පුහුණු කිරීමට සැලසුම් කළ ද එම වැඩසටහන වෙනුවට වැඩසටහන් 14 ක් පොලොන්නරුව දිස්ත්‍රික්කයේ පමණක් පවත්වා ගොවි සංවිධාන නායකයින් 1,323 දෙනෙකු පුහුණු කර තිබුණි.
- (ඈ) ආයතනය විසින් අලෙවිකරණ ව්‍යාප්තිය පිළිබඳ එක්දින පුහුණු වැඩසටහනක් පවත්වා සංවර්ධන නිලධාරීන් 60 දෙනෙකු පුහුණු කිරීමට සැලසුම් කර තිබුණද එම වැඩසටහන පවත්වා නොතිබූ අතර ඒ වෙනුවෙන් කෘෂි ව්‍යාපාර කළමනාකරණය හා කෘෂි අලෙවිකරණය පිළිබඳ පුහුණු වැඩසටහනක් පවත්වා යාපනය විශ්වවිද්‍යාලයේ කෘෂිකර්ම පීඨයේ ශිෂ්‍යයන් 88 දෙනෙකු පුහුණු කර තිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) විධිමත් පවරාදීමකින් තොරව හා නිල නිවාස කුලී අයකර ගැනීමකින් තොරව ආයතනයේ අධ්‍යක්ෂක නිල නිවාසය 2015 වර්ෂයේ සිට අමාත්‍යාංශයේ සම්බන්ධීකරණ ලේකම්වරයා වෙත ලබාදී තිබුණි. නිල නිවාසය සඳහා ජලය හා විදුලිය ආයතනය මඟින්ම ලබා ගෙන තිබුණු අතර, ඒ සඳහා ජල හා විදුලි ගාස්තු අයකරද නොතිබුණි. තවද මෙම නිල නිවාසෙහි 2017 පෙබරවාරි සිට ජූලි දක්වා වූ රු.33,607ක දුරකථන ගාස්තුවද ආයතනය විසින් ගෙවා තිබුණි. මෙම තත්ත්වය මත ආයතනයේ අධ්‍යක්ෂවරයා ලේඛකාධිකාරීගේ නිල නිවාසයෙහි පදිංචිව සිටින අතර මේ සම්බන්ධයෙන් සුදුසු ක්‍රියාමාර්ග ගෙන නොතිබුණි.

(ආ) ආයතනය සතු නේවාසිකාගාරයේ කාමර 05 ක් ගාස්තු අයකර ගැනීමකින් තොරව 2015 මැයි මාසයේ සිට කෘෂිකාර්ම අමාත්‍යාංශයේ ආරක්ෂක අංශයේ නිලධාරීන් වෙත ලබාදී තිබුණි. මෙම කුලිය අයකර ගැනීමට හෝ කාමරය ආපසු ලබා ගැනීමට කටයුතු නොකිරීම නිසා සමාලෝචිත වර්ෂයේ අවසාන වන විට ආයතනයට රු.8,203,030 ක ආදායමක් අහිමි වී තිබුණි.

(ඇ) 2017 ජූනි 07 දින සිට ජූනි 24 දින දක්වා චීනයේ පැවති කෘෂිකාර්මික වැඩමුළුව සඳහා අධ්‍යක්ෂක මට්ටමේ වයස අවුරුදු 45 ට අඩු නිලධාරීන් සහභාගි විය යුතු වුවත්, එම වයස් සීමාව ඉක්ම වූ හා අධ්‍යක්ෂ තනතුරට අයත් නොවන නිලධාරීන් 4 දෙනෙකු සහභාගි වී තිබුණි. තවද, මෙම වැඩමුළුව කෘෂිකාර්මික නිලධාරීන්ට අදාළව තිබියදී ඊට පරිබාහිර වූ පුස්තකාලයාධිපති, ජ්‍යෙෂ්ඨ ප්‍රවෘත්ති හා ප්‍රකාශන නිලධාරියෙක් හා ගිණුම් අංශයේ නිලධාරියන් දෙදෙනෙක් සහභාගි වී තිබුණි. ඒ සඳහා අනියම් දීමනා ලෙස රු.915,580 ක් ගෙවා තිබුණි.

(ඈ) 1958 අංක 15 දරන සේවක අර්ථසාධක අරමුදල් පනතේ 47 වගන්තිය හා 1980 අංක 46 දරන සේවක භාරකාර අරමුදල් පනතේ 16 වගන්තිය ප්‍රකාරව එම අරමුදල් සඳහා දායකය ගණනය කිරීමේදී 2006 ජනවාරි සිට 2013 මාර්තු දක්වා ජීවන වියදම් දීමනාව ඇතුළත් කර ගණනය නොකිරීම හේතුවෙන් රු.1,041,662 ක අධි භාරයක් ගෙවා තිබුණි.

4.3 මතභේදයට තුඩුදෙන ගනුදෙනු

2014 වර්ෂයේදී රු. 230,125 ක් වැයකර මිලදී ගෙන ගබඩාවට ලැබී තිබුණු කැසට් රෙකෝඩරයක්, කැමරාවක්, තේක්ක කෑම මේසයක් සහ මාණ්ඩලික පුටුවක්, 2018 මැයි 18 දින විගණනය විසින් සිදු කරන ලද පරීක්ෂාවේදී භෞතිකව නිරීක්ෂණය නොවීය. ඒ සම්බන්ධයෙන් කළමනාකරණය විසින් පරීක්ෂණයක් සිදු කර නොතිබුණි.

4.4 නිෂ්ක්‍රීය හා ඌන උපයෝජිත වත්කම්

2012 - 2015 කාල පරිච්ඡේදය තුළ රු. 1,031,020 ක පිරිවැයක් දරා ස්ථාපිත කර තිබූ ජීව වායු ඒකකය 2016 වර්ෂයේ සිට ක්‍රියාවිරහිතව පැවති අතර, එය අළුත්වැඩියා කිරීමට කටයුතු කර නොතිබුණි.

4.5 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

(අ) ආයතනයේ අනුමත කාර්ය මණ්ඩලය 235 ක් වූ අතර සමාලෝචිත වර්ෂය අවසානය වන විට පුරප්පාඩු 73 ක් විය. එම පුරප්පාඩු අතර ආයතනයේ ඉහල කළමනාකරණ මට්ටමේ තනතුරක් වූ ලේඛකාධිකාරී තනතුර 2011 ජනවාරි 03 දින සිට වර්ෂ 07 කට වඩා වැඩි කාලයක් පුරප්පාඩුව පැවතුණු අතර, මේ හේතුවෙන් ආයතනයේ පරිපාලන ගැටළු විසඳීමට බාධාවක් ව පැවතුණි.

(ආ) ආයතනයේ පරිපාලන නිලධාරී තනතුර සඳහා නිලධාරියෙකු බඳවා ගැනීම සඳහා පුවත්පත් දැන්වීම් පල කිරීම වෙනුවෙන් 2016 ඔක්තෝබර් 07 දින රු.54,449 ක් වැය කර තිබූ අතර, එම තනතුරට අභ්‍යන්තරව නිලධාරියෙකු බඳවා ගැනීමට තීරණය කිරීම නිසා පුවත්පත් දැන්වීම් පල කිරීම සඳහා දැරූ වියදම නිශ්කාර්ය වියදමක් වී තිබුණි. ඒ අනුව අභ්‍යන්තර බඳවා ගැනීමේ පරිපාටිය අනුව මෙම තනතුරට පත් කර ගැනීමට කළමනාකරණ සහකාර සේවයේ අදාළ ක්ෂේත්‍රයේ වර්ෂ 05 ක සේවා කාලයක් තිබිය යුතු වුවත්, එම සුදුසුකම නොමැති නිලධාරියෙකු අධ්‍යක්ෂ මණ්ඩල අනුමැතියකින් තොරව 2017 ජූනි 15 දින සිට ක්‍රියාත්මක වන පරිදි පත් කර තිබුණි.

5. තිරසර සංවර්ධනය

5.1 තිරසර සංවර්ධන අරමුණු ළඟා කර ගැනීම

තිරසර සංවර්ධනය පිළිබඳ එක්සත් ජාතීන්ගේ වසර 2030 “න්‍යාය පත්‍රය” පිළිබඳව ආයතනය විසින් දැනුවත් වී තිරසර සංවර්ධන අරමුණු හා ඉලක්ක හඳුනා ගෙන තිබුණද එම ඉලක්ක මත ළඟා වීම මැන බැලීම සඳහා වන දර්ශකයන් හඳුනා ගෙන නොතිබුණි.

6. ගිණුම් කටයුතුභාවය හා යහපාලනය

6.1 අයවැය ලේඛනමය පාලනය

සමාලෝචිත වර්ෂයේ අයවැය ගත ආදායම් සහ වියදම්, තථ්‍ය ආදායම් සහ වියදම් සමඟ සැසඳීමේ දී සියයට 15 සිට සියයට 101 දක්වා පරාසයක විචලනයන් නිරීක්ෂණය වූයෙන් අයවැය ලේඛනමය ඵලදායී කළමනාකරණ පාලන කාරකයක් ලෙස යොදාගෙන නොතිබුණු බව නිරීක්ෂණය විය.

6.2 නොවිසඳී ඇති විගණන ඡේද

පසුගිය විගණන වාර්තාවලින් පෙන්වා දී තිබුණද, ප්‍රමාණවත් අවධානයක් යොමු වී නොතිබුණු හා නොවිසඳී ඇති විගණන ඡේද පහත දැක්වේ.

වර්ෂය	ඡේද අංකය	ඡේදය
2013	5.2 (ඇ)	විදේශ විශ්වවිද්‍යාලයන්හි පශ්චාත් උපාධි පාඨමාලා හැදෑරූ ගිවිසුම් කඩකළ ශිෂ්‍යත්වලාභීන් 09 දෙනෙකුගෙන් අයවිය යුතු රු 15,657,898 ක මුදලක් අය කර නොතිබුණි.
2015	4.2 (ආ)	මූල්‍ය විෂමාවාරයන් හේතුවෙන් සහකාර ලේඛකාධිකාරී (පරිපාලන) ගේ වැඩ තහනම් කර තිබියදී ඔහු නැවත සේවයේ පිහිටුවා ඇති අතර ඒ සම්බන්ධයෙන් පවත්වන ලද මූලික විමර්ශනය අවලංගු කර අළුතින් මූලික විමර්ශනයක් පවත්වන ලෙස පාලක මණ්ඩලය විසින් නියෝග කර තිබුණි. තවද පරීක්ෂණ කටයුතු අවසන්වීමට ප්‍රථමයෙන් මෙම නිලධාරියාට වැඩ බලන ලේඛකාධිකාරී තනතුරුද ලබා දී තිබුණි.

7. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර ආයතනයේ සභාපතිවරයාගේ අවධානයට යොමු කරවන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුවේ.

පද්ධති හා පාලන ක්ෂේත්‍ර

නිරීක්ෂණ

(අ) මෙහෙයුම් පාලනය

සැලසුම් කළ ආකාරයට පර්යේෂණ ව්‍යාපෘති ක්‍රියාත්මක නොකිරීම

(ආ) කාර්ය මණ්ඩල පරිපාලනය

ආයතනයේ පුරප්පාඩු සම්පූර්ණ කිරීම සඳහා කටයුතු නොකිරීම.